

የህወሃት ቀጣይ ሴራና የወልቃይት ጠገዴ ማህበረሰብ (ክፍል ፪)

የህወሃት ቡድን በወልቃይትና በጠገዴ ሕዝብ ላይ ከ30 ዓመታት በላይ በኃይል የፈጸመውንና እየፈጸመ ያለውን አስከፊ የዘር ማጽዳት ወንጀል (Ethnic Cleansing) በዝርዝር የሚያስረዳና በተጨማሪም የሰነድ ማስረጃዎች የተደገፈ የአቋም መግለጫ በየካቲት 7/2004 ዓ.ም “የዘር ማጽዳት ዘመቻ በወልቃይትና በጠገዴ ማህበረሰብ” በሚል ማውጣታችን ይታወሳል። ይህንን ዘገባ ከኢትዮ ሚዲያ(Ethiomeia.com) በስተቀር (ለማውጣት ፈቃደኛ ባለመሆኑ) በሌሎች ድረ ገጾች ማግኘት ይቻላል። ለምሳሌ፡-

<http://www.ecadforum.com/Amharic/wp-content/uploads/2012/02/EthnicCleansing-Welqaita.pdf?d9c344>

በዚያ ዘገባ ላይ የወያኔ አስከፊ ወንጀሎች ከሁለት አንጻር ሀሳቦች እንደሚነሱ አሳይተናል። ለማስታወስ ያህል፡-

1ኛ/ ወያኔ እንደለመደው ታሪክን በማጎላደፍ ወልቃይት፣ ጠገዴንና ጠለምትን ከጎንደር ግዛት ገንጥሎ ወደ ትግራይ በታሪክ ስም ማጠቃለልና ለታለሙቸው ለ“ታላቋ ትግራይ”ና ለ“ትግራይዊው ወርቅ ህዝብ” ለዘመናት የምግብ ዋስትና የሚሰጥ ለም መሬት ማረጋገጥና፤

2ኛ/ ኢትዮጵያዊነቱንና ጎንደሬነቱን በኩራትና በክብር የሙጥኝ ብሎ የያዘውን የወልቃይትን፣ የጠገዴና የጠለምት ማህበረሰብ እንደ እባብ መቀጥቀጥና በሁሉም ዘርፍ ማድቀቅ፤ ከአደገበትና ከኖረበት ቀዩ በኃይል ማፈናቀልና (systematic ethnic cleansing) በምትኩም በብዙ መቶ ሺ የሚቆጠሩ የትግራይ ተወላጆችን በማስፈር አካባቢውን የ“ትግራውያን” እንዲሆን ማድረግ ናቸው።

እነዚህን ከላይ የተጠቀሱ ሁለት አበይት አላማዎችን ለመተግበር ወያኔ ከ1972 ዓ.ም ጀምሮ ያለማቋረጥ የፈጸመብንን ዝርዝር ወንጀሎችንም በየካቲት 7/2004 ያወጣነው ዘገባ በከፊል ያካትታል።

እነሆ የአካባቢውን የህዝብ ስብጥር ሚዛን /Demography/ በአስተማማኝ ሁኔታ ወደ ትግራይዊነት በመቀየር አካባቢውን ሙሉ በሙሉ ትግራይዊ ማድረግና ታሳቢውን እቅድና ውጤት ሊያደናቅፉ ይችላሉ ተብሎ የሚታሰቡትን ሁሉ በማሰር፣ በማሰደድና፣ በመግደል መንገዱን ማለስለስ ነበር።

እንግዲህ በትግራይ ነፃ አውጪ ቡድን ቅዠት መሰረት እነሆ ጎባጣው ቀንቷል፣ ገደሉ ሞልቷል፣ ሽለቆው ተስተካክሏል። የቀረው የ“ሰስተኛውና የአራተኛው” መንገድ መከሰት ብቻ ይመስለናል።

እነዚህን የጥፋት መንገዶች በሂደት የህጋዊነት ወይም የፍትሃዊነት ሽፋን ለመስጠት ዛሬም የትግራይ ነፃ አውጪው ቡድን ሁለት ፍትሃዊነት የጎደላቸውና እስከ አሁን የቆየውን ችግር ወደ ላቀ የግፍ ደረጃ ለማሳደግና ብሎም ችግሩን በመላው የትግራይ ህዝብና በጎንደር ህዝቦች መካከል በሚኖረው የበቀል ይዘት ለማስፋት በማቀድ ቀጣይ እርምጃዎች ወይም በእኛ እምነት ህወሓታዊ ቀጣይ ሴራ በወያኔ አኮፋዳ ውስጥ አድፍጠው እንደሚጠብቁን በተለያዩ የወያኔ ቴባ ባለስልጣናት አማካኝነት በተለያዩ ጊዜያት ደርሰውናል።

እቅድ አንድ: “ህዝብ ውሳኔ” /Referendum/

ለመጀመሪያ ጊዜ ይህን እኩይ አጀንዳ ያረዱን የቀድሞው የወያኔ ም/ጠ/ሚ የነበሩት አቶ አዲሱ ለገሰ ሲሆኑ። ይህም በነሐሴ ወር 2006 ዓ.ም ወደ ኮሎምቦስ አሃዮ በመምጣት ጥቂት የአካባቢውን ተወላጆች እየተሹለኮላኩ ባነጋገሩበት ወቅት ነበር። በዚህም ወቅት ከእነዚህ የሞህ ወንድሞች ለቀረበላቸው የ“ዕርስታችንን መልሱልን” መሰረታዊ የማንነት ጥያቄ የሰጡት መልስ ግልፅና ቀጥተኛ ነበር። የኸውም **“እንደ ስልጢ ህዝብ በህዝብ ውሳኔ/ Referendum/”** አንዲሰጣችሁ ጠይቁና በዚያ መንገድ መልስ እንዲያገኝ እንረዳችኋለን የሚል ነበር።

በእነዚህ ወኔ ቢስ ግለሰብ በኩል የደረሰን መርዶ ለሁለተኛ ጊዜ ያረጋገጡልን ሌላው የህወሃት መስራችና የ“ታላቋ ትግራይ” ቅዠት አርቃቂ የነበሩት የዛሬው ዶ/ር አረጋዊ በርሄ ሲሆኑ ይህንንም ህወሃታዊ ቀጣይ የጥቃት ካርድ እንደተደገሰልን ለኢሳት በሰጡት ቃለመጠይቅ ወቅት “የወልቃይት ህዝብ ችግር እንዴት ይፈታል?” ለሚለው ጥያቄ በመለሱት መልስ **“የአንድ ክልል የግዛት ወሰን የመጥበብና የመስፋት ጉዳይ መሆኑንና መፍትሄውም በአንድ ሃገርነት ስር እስከተካተትን ድረስ በቀላሉ በዚያው የሚመለስ”** መሆኑንና በግልጽ እየተፈፀመ ያለውን የዘር ማፅዳት ወንጀል እንደ ተራ የአስተዳደር ችግር በማስመሰል አለባብሰው ለማለፍ ሞክረዋል።

ይህ በአንዲህ እያለ ነበር የቀድሞው የህወሃት መከላከያ ሚኒስትርና የአሁኑ የመድረክ ሰው አቶ እስዬ አብርሃ እዚህ ሰ/አሜሪካ በምርጫ 2002 ወቅት በመጡበት ጊዜ ይህን የወልቃይት ጠገዴ በደል እንዴት ሊፈታ እንደሚችል ጥያቄ ባቀረቡላቸው ወቅት **“ህዝብ ውሳኔ / Referendum/”** መፍትሄ ነው የሚል “የተጠና መዝሙራቸውን” አስደምጠዋል። በወቅቱ የአቶ እስዬ መዝሙር ትዝብትን አተረፈላቸው እንጂ በእርግጥ ከቀደመው ህወሃትነታቸው “መቀየራቸውን” ሊያሳምን አልቻለም።

እንግዲህ ለምሳሌነት የእነዚህን የወያኔ ነባር አመራሮች አቋምና የ“መፍትሄ ሃሳቦች” አነሳን እንጂ ነገርዬውን በብዙ የበታች ሹማምንትና “ትግራይዎ ምሁራን” በኩል ከበር እየተደለቀበት ይገኛል። ይባስ ብሎ ከሰሞኑ ደግሞ ዶ/ር ገላውዲዎስ የተባሉ ለ“ኢትዮጵያ መላው ጭቁን ህዝብ” እታገላለሁ ይሉ የነበሩ የታሪክ ምሁር ዛሬ እራሳቸውን በወያኔ የታሪክ ቀበኛነት “ጫማ” ስር ወሸቀውና እጅግ አዋርደው በወገናችን ላይ እየተፈፀመበት የሚገኘውን የዘር ማፅዳትና በትግሪያዊነት የመተካት ወንጀል ከማጋለጥና ከማውገዝ አፈግፍገው ለወያኔ አፀያፊ ወንጀል አሳፋሪ የታሪክ ሽፋን ለመስጠት “አራምባና ቆቦ” ሲረግጡ ለማየት ተገደናል። ዛሬ ለዶ/ር ገላውዲዎስና ለመሰሎቻቸው ታሪክን የማጎላዳደፍ ክፉ አባዜ ተገቢውን መልስ መስጠት በወደድን ነበር። ነገር ግን የዚህ ጦማር አላማ አይደለምና በይደር እናቆየዋለን። ይሁን እንጂ ለማስታገሻ ወማስተንፈሻ ይረዳ ዘንድ ግን ለዛሬ የሚከተለውን ኢሳት “በታሪክ ማህደር” ዝግጅቱ ያቀረበውን “Ethnicity and Fascism in Ethiopia Part 1” ጥናታዊ ትምህርት ይመለከቱ ዘንድ በአክብሮት እንጋብዛለን።

<http://www.youtube.com/watch?v=4GTjFwNjZlA&feature=plcp&context=C3b4d4d7UDOEg sToPDskj6aRXmlrA2pK96CfMYpoTU>

እኛ የወልቃይት ጠገዴና ጠለምት ህዝቦች ግን ተሓሕትን ከስረ-መሰረቷ የምናውቃትና መሰሪ አላማዋንም የምንረዳ በመሆናችን የዚህኛው “ህዝብ ውሳኔ” መነሻና መድረሻ ለቀደመው የዘር ማፅዳት ወንጀል ህጋዊ ሽፋን ለመስጠት የሚደረግ “ማሟሟቅ” መሆኑን እናውቀዋለን።

ይሁንና አለኝታና ተስፋችን ለሆነው ለመላው የኢትዮጵያ ህዝብ ቀደም ሲል ስለ በደላችን የያዘውን ግንዛቤ ለማጠናከርና ተከታዩን ሴራ ለማጋለጥ ይረዳን ዘንድ እንደሚከተለው ባጭሩ አስቀምጠናል።

በመሰረተ ሃሰብ ደረጃ የወልቃይት ጠገዴና ጠለምት ህዝብ እስከ ዛሬዎ እለት ድረስ በማንነቱ ላይ “ህዝብ ውሳኔ” እንዲሰጥ ማንንም ጠይቆ አያውቅም። ለወደፊትም አይጠይቅም። ለዚህም ምክንያቱ አንድና አንድ፤ ፍንትው ያለ ግልፅ እውነት!!

እኛ የወልቃይት ጠገዴና ጠለምት ማህበረሰቦች በማንነታችን ላይ ብዥታም ሆነ ጥርጣሬ ጭራሹንም የለለብንና “ሲያልፍም የማይነካን” በመሆኑ ነው።

በመሆኑም እኛ ማንነታችንን በሚመለከት “ህዝብ ውሳኔ” የምንሰጥበት መነሻም ሆነ መድረሻ ምክንያትና ግብ የለንም። ሊኖረን አይችልም። ይልቅስ እኛ እያልን ያለነው እጅግ በጣም ቀላልና ግልፅ ነው። ይኸውም መሬታችንና ማንነታችን ከ1983 ዓ.ም በፊት ወደነበረበት ሁኔታ ያለምንም ቅድመ ሁኔታ ይመለስልን። አራት ነጥብ!!!

እንዳውም ከተናገርን አይቀር ዛሬ እዚችው ርዕስ ስር ጨርሰን እንናገረውና እንወረደው።

በአንድ ወቅት ልክ እንደኛው በማንነታቸው ላይ የዘመተውን ታሪክ አጎልጻፊ ሁሉ ለማኮላሽት የቆረጡት ታላቁ የአፋር አባት ሱልጣን አሊሚራህ “የኢትዮጵያን ባንዲራ እንኳንስ እኛ ግመሎቻችን ያውቁታል” በማለት ለአንዴና ለመጨረሻ ከሃዲውን ሁሉ እንዳደባዩት እኛም

የወልቃይት ጠገዴና ጠለምትን ዕርስት፣ ድንበርና፣ ማንነት እንኳንስ እኛ፣ እንኳንስ የቋራና የአርማጭሆ ህዝብ፣ እንኳንስ የጎንደር ህዝብ፣ እንኳንስ የኢትዮጵያ ህዝብ ይቅርና ርስታችንን ዙሪያውን አካሎ ከትግራይ ጋር ያደናበረን/ድንበር የሆነን/ የተከዜ ወንዝ ጠንቅቆ ያውቀዋልና እርሱኑ ጠይቁት። ተከዜንም አድምጡ ብለናል። ጨረሰን።

ታዲያ ይህ መንገድ በፍፁም እንደማይሳካ ከ“ጊዜ ደጉ” ጋር አብረን የምናየው ይሆናል። ነገር ግን በወያኔ በኩል ይህኛው ሴራ ከጨዋታ ሲወጣ /Phase Out/ የከፋውና ሌላኛው መርዘኛ እቅድ ገበያ ላይ እንዲውል ይደረጋል። ይኸውም ለወልቃይት ጠገዴና ጠለምት የ“ራስ ገዝ አስተዳደር” ማጎናፀፍ የሚል። ድንቁም የ“ራስ ገዝ”! እስኪ ይህን የ“አህይት”ን መርሆ የተከተለ ሴራ እኛ በተረዳነው መንገድና መጠን ለእርስዎ ለክቡር ኢትዮጵያዊ ወገኖችን እንደሚከተለው እናካፍልዎ።

እቅድ ሁለት፡ የራስ-ገዝ አስተዳደር

የራስ ገዝ አስተዳደር (self determination) ሣራ፡ ይህ ዕቅድ ደግሞ ከ“ሕዝብ ውሳኔ” (Referendum) ሌላ ገብያ የሚወጣ መርዘኛ አማራጭ ነው። በአጭሩ “ሕዝብ ወሳኔና” “ራስ ገዝ አስተዳደር” የአንድ ሳንቲም ሁለት ገጽታዎች ናቸው። የራስ ገዝ አስተዳደር ዋና ግቡ፡

ሀ) ግዜ መግዛት፤ በዛ በታቀደው ግዜ ውስጥ የትግራይ ሰፋሪዎችን በሁሉም መልክ በበለጠ ማጎልበት፤ አካባቢውን ባለቤት አልባ ማድረግና፤ በአንፃሩ የወልቃይት ጠገዴና ጠለምት ማህበረሰብ የበለጠ ማድቀቅ፤

ለ) የወጣቱን ባህል ከአማርኛ ቋንቋና ከአማራነት ስነልቦናው ፈጽሞ መለየትና ከታሪካዊ ማንነቱና በደም ከተሳሰረው ጎንደሬነቱ ማላቀቅ፤

ሐ) ከሁሉም በላይ ደግሞ የወልቃይት ጠገዴና ጠለምት ማህበረሰብ፣ ከአርማጭሆ፣ ከቆላ ወገራ፣ ከሰሜን፣ ከቋራና ከሌላው የጎንደር ሕዝብ ጋር ያለውን ታሪካዊና ባህላዊ ትስስር ለአንዴና ለመጨረሻ ፈጽሞ መበጣጠስ ነው።

በ1928 ዓ.ም ጣሊያን ወደ ጎንደር በመጀመሪያ የገባው በአማሃጀር በኩል ተከዜን ተሻግሮ ከዚያም ሁመራን፣ ጠገዴንና አርማጭሆን አቋርጦ ነበር። ወራሪው ሃይል ተከዜን በተሻገረ በበነጋው ጀምሮ የወልቃይት፣ የጠገዴ የአርማጭሆና የቋራ አርበኞች መግቢያ መውጫ ስላሳጡትና ወደ ቀሪዎቹ የጎንደር አካባቢዎች የሚያደርገውን ወረራ ስላኮላሹበት ነበር በብዙ ሽህ የሚቆጠር የሰው መስዋዕትነት ከፎሎ የሊማሊሞን ገደል በመቅደድ የሰሜንና የጎንደር ከተማን ማገናኘት የቻለው።

እንዲሁም በምዕራብ ጎንደር በደረሰበት ከፍተኛ ሽንፈት ምክንያት ባደረሰት ቁጭት አርበኛውን ለማዳከምና ክልላዊ ሰሜት ለመፈጠር ሲል የወልቃይት ጠገዴና የጠለምት ማህበረሰብ ከጎንደር ውጭ ነው ብሎ አወጀ። ይሁን እንጂ በአያቶቻችን ክቡር መስዋዕትነት ያ የጣሊያን ቅዥት የትም አልደረሰም ነበር።

ይህን የብሄር በሄሮች አስተዳደር (Ethnic Federalism)ና እስከ ባድመ የድንበር ክልል ድረስ ያለውን አንኳር ሴራ እነ ስብሃት ነጋ የኮረጃትና የህወሃት አብይ መርህ ያደረጉት ኢትዮጵያን በመጥላትና በመበቀል ከሚጋራቸው የነብስ አባታቸው ከሞሰሎኒ ነበር።

እኛ የወልቃይት፣ ጠገዴና ጠለምት ማህበረሰብ፣ ጋብቻችን፣ ልቅሷችን፣ በአጠቃላይ ኑሯችን ከአርማጭሆው፣ ከቋራው፣ ከሰሜንና፣ ከወገራው ጋር ነው። ዋና ከተማችንም መቀሌ ሳይሆን ጎንደር ነው። ይህ እውነታ ሊፋቅ የማይችል ታሪካችንም ማንነታችንም ነው። አሁንም ይህን ታሪካችንና ማንነታችን ለመፋቅ የተደገሰ የባንዳው የወያኔ ሴራ በወልቃይት፣ በጠገዴ በአርማጭሆ በቋራና በጎንደር እንዲሁም በመላው የኢትዮጵያ ህዝብ ትግል እንደሚኮላሽ ለማረጋገጥ እንወዳለን።

ከዚህ ሀቅ ባላነሰ መልኩ መታወቅ ያለበት ደግሞ እኛ የወልቃይት ጠገዴና ጠለምት ተወላጆች ፀረ-ትግሬ አለመሆናችን ነው። ወገናችን ከሆነው ከትግራይ ማህበረሰብ ጋር ለዘመናት አብረን ተጎራበተን ተዛዘነን ኑረናል። ክፉውን ቀን ያለንን ተካፍለን በልተናል። አሳልፈናልም። ለአንድ አገር ሲባል በአንድ ጦር ሜዳ አባቶቻችን ውለዋል። አሁን ደግሞ እኛ ተከዜን ተሻግረን የትግራይ የከብት መስደጃ አልቀማነም፣ ወይም የትግራይ ሕዝብ ለዘመናት የያዘው ርስቱ አፈናቅለን አልስፈርንበትም፣ ወይም የትግራይን ሴቶች ግብረ ስጋዊ አመፅ አላካሄድንም፣ ወይም ወጣትና ሽማግሌ ወንዶችን እንዳውሬ እያደን ከጉድጓድ እስር ቤቶች አልወረወርንም፣ በግፍ አልገደልንም። ይህ ሁሉ በደል የተፈፀመውና እየተፈፀመ ያለው በኛ ላይ ነው። በእርግጥ በውጭ አገርና በትግራይ ውስጥ ያለው የትግራይ ማህበረሰብ እኛን ወገኖቹ ናቸው ብሎ ካመነ ይህን ዘመን የወለደውንና የታሪክ አሜኬላ የሆነውን የተሐህት ባእዳዊና ፋሽስታዊ ሥራና ግፍ እንዲሰምርና እንዲያብብ ማቀንቀን ሳይሆን እንዲኮላሽና እንዲመክን ለማድረግ ግንባር ቀደም መስዋዕትነት መክፈል ይጠበቅበታል። እንጠብቃለንም። የወያኔ ቁርጠኛ ውሳኔ በደልን በማጠጣጠፍ ለልጅ ልጅ የሚተርፍ የመጠላላትና የመጠፋፋት ዋስትና ለማረጋገጥ መሆኑ መታወቅ ይኖርበታልና ነው።

ይሁንና እኛ የወልቃይት ጠገዴና ጠለምት ተወላጆች ታሪካዊ እውነትና ፅኑ የነፃነት ጥማት ስላለን ብቻ በመራር ትግላችን ይህንን የትግራይ ተስፋፊዎችን ግፍና የህወሃትን በደል እንገታዋለን። የቀደመ ታሪካችን በደማቁ እንደሚያዘክረው የአባቶቻችንን አኩሪ ታሪካዊ መንገድ ስንከተል እንደሆነም በፅኑ እናምናለን። እንታመናለን።

ወላጆቻችን፤ አያት ቅድመ አያቶቻችን ከጥንት ጀምሮ ለሃገራቸው ለታለቋ ኢትዮጵያና ለመላው ህዝቦቿ ነፃነትና ለዳር ድንበሯ መከበር፤ ደሙን ከደሙ ቀላቅሎ የቅድስት ሃገሩን ጋራ ሸንተረር ያረሰረ፤ አጥንቱን ከአጥንቱ አማግሮ ዳርድንበሩን በጀግንነት ያጠረ ኩሩ ህዝብ ልጆች ነንና ዛሬም እኛ የአባቶቻችን ታማኝና ባለአደራ በመሆናችን እንደ ቀደሙት ሁሉ ከመላው ኢትዮጵያዊ ወገናችን ጋር በማበር ይህን ዘመን የወለደውን የታሪክ አሜኬላ የሆነው የህወሃት አገር የማፍረስ፤ ታሪክ የመበረዝና፤ ርስት የመንቀል እኩይ ባንዳዊ አላማ እናከላሻለን።

ከዚህ በመነሳት እኛ የወልቃይት ጠገዴና ጠለምት ማህበረሰቦች በ“ትግራይ ነፃ አውጪ” ቡድን ለተፈፀመብን የዘር ማፅዳት/Ethnic Cleansing/ ወንጀል እውነተኛውን “ፍትህ” በአለም ደረጃ ለመገናፀፍ ከኢትዮጵያ ህዝብ፤ በሃገራችን ያለውን የግፍ አገዛዝ ለማስወገድ ከሚታገሉ የፖለቲካ ድርጅቶች፤ ከሲቪክ ማህበራትና፤ ከሃይማኖት ተቋማት እንዲሁም ከሚመለከታቸው ሁሉ አጋርነት በአፋጣኝ እንሻለን።

አካባቢውም ከፍተኛ ወንጀል የሚፈፀምበትና እስከ አሁንም ድረስ ለማንኛውም ገለልተኛ አካላት በተለይም ለጋዜጠኞችና ለሰብአዊ መብት ተሟጋች ድርጅቶች ዝግ በመሆኑና እስከዛሬም ቢሆን ለማንኛውም ገለልተኛ አካል ምርመራና እይታ ክፍት ሆኖ የማያውቅ በመሆኑ ይህ አፈናና ወጥመድ ተሰብሮ፡-

- የወገናችን በደል ለዓለም ሰላም ወዳድ ህዝቦች እንዲደርስ፤
- የተፈፀመውና እየተፈፀመ ያለው ወንጀል በገለልተኛና ነፃ ወገኖች እንዲጣራ፤
- ከጥቃቱ ማምለጫ መንገድ ያጡትን ንፁሃን ወገኖቻችን ለመታደግና እነሱም ዘንድ የሚገኙትን አስፈላጊና ጠቃሚ መረጃዎችን ለአለማቀፋዊ የፍትህ አካላት እንዲደርስና፤ በመጨረሻም በዓለማችን ላይ እጅግ የከፋው የዘር ማፅዳት ወንጀል ዛሬ በህዝባችን ላይ እየተፈፀመ መሆኑን በተጨማሪም በማጋለጥ ወንጀለኞቹን በዋናነት፡-

1ኛ. መለሰ ዜናዊ፤ ስብሃት ነጋና በየወቅቱ የነበረው የሕወሃት አመራር ቡድን፤
2ኛ. ከ1984ዓ.ም ጀምሮ የተፈራረቁት የትግራይ ክልል መስተዳድር መሪዎችና አስተዳደራቸው፤ በወገናችን ላይ የተፈፀመውን የዘር ማፅዳት ዘመቻ በማቀነባበርና በመምራት ዘራችንን በማሰር፤ በማሰደድና፤ በመግደል እንዲሁም በትግራይዊነት የመተካቱን ሂደት/Tigirianaization/ በማሳለጥ የተራዱ በየደረጃው ያሉ ገዳዮችና ግብረ ሰሎቻቸውን ሁሉ ለፍርድ ለማቅረብና ወንጀለኞቹም ፍርዳቸውን ያገኙ ዘንድ በምናደርገው መራራ ትግል ከጎናችን በመቆም አስፈላጊውን ድጋፍና ትብብር ሁሉ ታደርጉልን ዘንድ መራር ጥሪያችን ይድረሳችሁ።

ከቻላቸው ዓባይ፤ ከጎብኙ ገብሩና፤ ከአብዩ በለው
aamg50@yahoo.com

ኢትዮጵያ ለዘለዓለም ትኑር!
የወልቃይት ጠገዴና ጠለምት ህዝቦችም እንዲሁ!

መጋቢት 7, 2004 ዓ.ም